

Il-Knisja tad-Duluri - I-Imqabba -

Kitba ta' Roderick Busuttil
Ritratti ta' Noel Ciantar u Caroline Camenzuli

Ftit 'il bogħod mill-knisja parrokkjali tal-Imqabba, fi pjazza żgħira, insibu l-Knisja tad-Duluri, knisja żgħira imma mżejna bis-siġar taż-żebbuġ, palm u olejandri.

Oriġini

Il-knisja hija antika hafna għax inbniet hafna qabel l-1500. Għal bidu l-knisja kienet iddedikata lill-Assunta taht l-isem Santa Marija tal-Faqqanija. Mhux magħruf eżatt għalfejn kienet tissejjaħ b'dan it-titlu għax il-Faqqanija kienet kemmxejn 'l bogħod minnha.



Fil-pesta li hakmet lil Malta bejn l-1592 u l-1593 kienu mietu għadd kbir ta' nies; kienu mietu madwar 4000 ruħ. Fiċ-ċimiterju li kien hemm quddiem din il-knisja ndifnu għadd kbir ta' nies. Illum dan iċ-ċimiterju m'għadux jidher għax l-art giet miksija bil-madum u wara kien inżerghu hafna siġar.

Żjarat Pastoral f'din l-Knisja

Hafna nformazzjoni li għandna fuq din il-knisja, bħal oħrajn bħalha, ġew minn fuq l-atti taż-żjarat pastorali li kienu jsiru kultant żmien. Ngħidu aħna fis-7 ta' Diċembru tal-1600, il-



Monsinjur Tumas Gargallo żar din il-knisja u fl-atti tiegħu nsibu li kien ordna biex jiġi rranġat l-ħajt tas-sejjeħ tač-čimiterju li kien hemm quddiem l-knisja. Jidher li Antonio Agius, li kien dak li jieħu ħsiebha, ma tantx ta każ din it-talba għax fiż-żjara li saret ħmistax-il sena wara, jiġifieri fl-1615, l-Isqof Baldassare Cagliares reġa' ordna li jinbidel dan il-ħajt u ta lil Agius sitt xhur żmien biex jagħmel dan, inkella l-knisja kellha tingħalaq.

Il-Knisja tinbena mill-ġdid

F'Mejju tal-1679 l-Isqof Gerolamo Molina waqt iż-żjara tiegħu nnota li din il-knisja kienet saret żgħira wisq għal bżonnijiet tan-nies ta' dik l-akkwata u ħajjar lil żewġ saċerdoti, Rokku u Frangisk Agius, biex jibnu waħda ikbar biex il-knisja tkun tista' taqdi aħjar lin-nies tal-inħawi.

Jidher li dawn iż-żewġ saċerdoti semgħu mill-parir li tahom l-Isqof Molina għax il-knisja inbniet mill-ġdid sena wara, fl-1680. Iżda xi żmien wara l-knisja ntelqet u giet abbandunata sakemm xi 150 sena wara, jiġifieri fl-1814, l-Isqof Ferdinando Mattei ta b'Jus Patronat il-knisja u l-artijiet ta' madwarha lil l-Assessor tiegħu Dr. Giovanni Schembri li dara dawra sewwa u anki bidel id-dedika tal-knisja minn dik tal-Assunta għal dik tad-Duluri. L-artal gie imzejjen bil-pittura ta' Antonio Grech magħruf bħala 'Naici'. Fost ix-xogħol li għamel Schembri kien li żied zuntier u bena kampnar żgħir u fih tpoġġiet qanpiena żgħira tal-bronż. Madwar il-knisja inżergħu numru ta' siġar taż-żebbuġ biex jikkumplementaw il-knisja.



Iktar tard il-knisja għaddiet f'idejn il-familja Pullicino permezz taż-żwieġ ta' Marjanna, bint Dr. Schembri, lil Dr. Arcangelo Pullicino. Bis-saħħa ta' Dr. Pullicino, fl-1851 kienet saret kripta taħt il-knisja fuq mudell tal-injam li kien sar qabel minn Dr. Schembri, missier il-mara tiegħu. Fis-dsatax-il seklu, meta l-Monsinjur Paolo Pullicino kien jieħu ħsieb il-knisja, din kompliet tiżzejjien b'iktar affarjiet. Fost dawn insibu li Monsinjur Pullicino żejjen lil knisja b'lampier u ostensorju tal-fidda kif ukoll b'tapit. Il-qanpiena l-antika tal-bronż li kienet saret fi zmien Dr. Schembri inbidlet qabel il-gwerra minn Sir Philip Pullicino.

Jekk wieħed jagħti ħarsa lejn il-knisja llum jara li għandha saqaf imdawwar, mibni fuq ħnejjiet u kampnar żgħir. Fuq il-bieb prinċipali tal-Knisja, mal-faččata, hemm ničča bi statwa ħelwa tal-Madonna, li saret madwar 60 sena ilu. Ġewwa, fiha artal tal-ħaġar, b'tabernaklu tal-irħam. Hemm ukoll Via Sagra u relikwarju.

Il-Knisja tkompli tiżzejjien b'aktar opri

Jidher li minn dejjem kien hemm qima kbira lejn din il-knisja imma jidher li din ždiedet b'mod specjali wara l-aħħar gwerra bis-saħħa tal-Legġjun ta' Marija. Kienet daħlet drawwa li wara nofs in-nhar kollu, spečjalment meta tingħata l-barka sagramentali fil-Parročča ta' Santa Marija, ħafna nies kienu jmorru

flimkien biex jinvistaw lid-Duluri u jgħidu kurunella jew xi talb ieħor, immexxijin minn xi membri tal-Legġun ta' Marija.



Bis-saħħa tal-Legġun ta' Marija, u peress li kibret id-devozzjoni, ždiedu l-offerti. Fil-fatt bis-saħħa tagħhom sar ħafna xogħol fil-knisja. Fost l-oħrajn sar pavimentar ġdid fil-knisja, sar ir-restawr tal-kuwadru devot ta' Marija Addolorata li bil-gwarniċ skolpit u l-indurar sewa ħafna flus. Ždiedu ukoll is-sigġijiet fil-knisja u sar ventartal ġdid. Sar ukoll xi tibdil strutturali bħal tkabbir tat-twieqi ta' wara, biex jagħtu aktar dawl lil din il-knisja.

Fis-sena 1950 inħadmet ukoll statwa tal-Madonna għan-niċċa li hemm mal-faċċata fuq il-bieb tal-knisja, li qabel kienet baqgħet battala. Ix-xogħol tal-istatwa ħelwa tal-ġebel ħallas għalih Frangisku Saliba u l-iskultur kien Marco Montebello. Ħafna minn dan ix-xogħol sar bit-tħabrik tar-rettur tal-knisja ta' dak iż-żmien Dun Ġużepp Xuereb.

Sfortunatament, bħal ħafna knejjes oħra bħalha, il-Knisja sofriet xi ħsarat fl-aħħar gwerra dinjija. Il-kampnar ġie milqut u mġarraf, imma dan reġa' nbena akbar u aħjar wara l-gwerra mill-imgħallem Baskal Xuereb. Intilfu ukoll xi paramenti sagri meta dawn kellhom jitneħħew minn din il-knisja minħabba ċ-ċokon tagħha. Dawn l-affarjiet sagri ittieħdu lejn il-knisja parrokkjali tal-Mqabba li ġgarrfet u nqered kull ma' kien fiha. Ta' min isemmi li matul il-gwerra din l-knisja kienet tintuża bħala skola primarja.

Il-Knisja Llum

Mill-inventarji, inkluż dak iddettaljat tal-1919, ma jidhirx li qatt kien hemm xi vara marbuta ma' din il-kappella. L-istatwa tad-Duluri li tinħareġ fil-Festa tad-Duluri kienet saret bl-inizjattiva tal-Kappillan Dun Anton Vella u kienet inħadmet mill-Istatwarju Mqabbi Glormu Dingli. Din kienet tbierket fl-1977. Fl-istess żmien, jiġifieri fl-1977, saret il-pittura tas-saqaf mill-Imqabbi Rosario Zammit. Din il-pittura tirrafigura s-seba' duluri tal-Madonna.



Il-Knisja Llum tinsab f'kundizzjoni tajba ħafna, u tinfetaħ kuljum għall-adorazzjoni.

